

ဂမ်ဘီယာ နိုင်ငံနှင့် မြန်မာနိုင်ငံအကြား လူမျိုးတုံးသတ်ဖြတ်မှုဆိုင်ရာ ပဋိညာဉ်အမှုကိစ္စ အပေါ်ချမှတ်သည့် အပြည်ပြည်ဆိုင်ရာ တရားရုံးအမိန့်အား အထွေထွေအတွင်းရေးမှူးချုပ်မှ ကြိုဆိုပါသည်။

လူမျိုးတုံးသတ်ဖြတ်မှုဆိုင်ရာ ရာဇဝတ်မှုကို ကာကွယ်တားဆီးရေး နှင့် အပြစ်ဒဏ်ချမှတ်ရေးဆိုင်ရာ ပဋိညာဉ် အသုံးချရေးနှင့် စပ်လျဉ်းသည့်အမှုကိစ္စ (ဂမ်ဘီယာ နိုင်ငံ နှင့် မြန်မာနိုင်ငံအကြား) ၌ ယာယီအစီအမံများ ဖော်ပြပေးရန် တောင်းဆိုချက်အပေါ် အပြည်ပြည်ဆိုင်ရာ တရားရုံးအမိန့်၏ အောက်ဖော်ပြပါ ထုတ်ပြန်ချက်ကို ကုလသမဂ္ဂ အထွေထွေအတွင်းရေးမှူးချုပ် António Guterres ၏ ပြောရေးဆိုခွင့်ရှိသူက ယနေ့တွင် ထုတ်ပြန်လိုက်ပါသည် -

လူမျိုးတုံးသတ်ဖြတ်မှုဆိုင်ရာ ရာဇဝတ်မှုကို ကာကွယ်တားဆီးရေး နှင့် အပြစ်ဒဏ်ချမှတ်ရေးဆိုင်ရာ ပဋိညာဉ်အား ချိုးဖောက်သည်ဟု ဂမ်ဘီယာနိုင်ငံ က မြန်မာနိုင်ငံအား စွပ်စွဲထားသည့်အမှုအတွက် ယာယီအစီအမံများကို ဖော်ပြထားသည့် အပြည်ပြည်ဆိုင်ရာတရားရုံး၏ အမိန့်ကို အထွေထွေအတွင်းရေးမှူးချုပ်က ကြိုဆိုပါသည်။

မြန်မာနိုင်ငံနယ်မြေအတွင်း ရိုဟင်ဂျာလူမျိုးစုဝင်များနှင့် ဆက်စပ်ပြီး သတ်ဖြတ်မှု၊ ခန္ဓာပိုင်းဆိုင်ရာ သို့မဟုတ် စိတ်ပိုင်းဆိုင်ရာ ပြင်းပြင်းထန်ထန် ထိခိုက်စေမှု၊ အဆိုပါအုပ်စု ပျက်စီးစေရေး နှင့် မျိုးဆက်ပွားမှုကို ကာကွယ်တားဆီးရန် ရည်ရွယ်ပြီး ချမှတ်သည့် အစီအမံများလုပ်ဆောင်ရန် တွက်ချက်ကာ ဘဝအခြေအနေများ တမင်တွန်းအားပေးဖြစ်ပေါ်စေမှု အပါအဝင် ပဋိညာဉ် အပိုဒ်ခွဲ ၂ အတိုင်းအတာအတွင်း ယင်းဆောင်ရွက်ချက်များကို တားဆီးရန် အထွေထွေအတွင်းရေးမှူးချုပ်က လူမျိုးတုံးသတ်ဖြတ်ရေးဆိုင်ရာ ပဋိညာဉ်အောက်ရှိ ၎င်း၏တာဝန်ဝတ္တရားများနှင့် လျော်ညီစွာဖြင့် “၎င်း၏ တတ်စွမ်းသလောက် လုပ်ပိုင်ခွင့်အာဏာအတွင်း အစီအမံများအားလုံးပြုလုပ်ရန်” မြန်မာနိုင်ငံအားအမိန့်ချမှတ်ရန် တရားရုံး၏ တညီတညွတ်တည်းဆုံးဖြတ်ချက်ကို အသိအမှတ်ပြုပါသည်။

မြန်မာနိုင်ငံအနေဖြင့် ၎င်း၏ စစ်တပ်ကိုသာမက ၎င်းမှ ညွှန်ကြားသည့် သို့မဟုတ် ထောက်ပံ့ကူညီသည့် မည်သည့် ပုံမှန်မဟုတ်သော လက်နက်ကိုင်ယူနစ်များမဆို နှင့် ယင်းအားထိန်းချုပ်ရန် တာဝန်ရှိသည့် မည်သည့်အဖွဲ့အစည်းမဆို နှင့် လူပုဂ္ဂိုလ်များမဆိုအနေဖြင့် ယင်းလုပ်ဆောင်မှုများကို မကျူးလွန်ရန် ၊ ထို့အပြင်လည်း ၎င်းတို့အနေဖြင့် လူမျိုးတုံးသတ်ဖြတ်မှုကျူးလွန်ရန် အားပေးအားမြှောက် မပြုရန်၊ လူမျိုးတုံးသတ်ဖြတ်မှုလုပ်ဆောင်ရန် တိုက်ရိုက် နှင့် လူသိရှင်ကြား မနှိုးဆော်ရန်၊ လူမျိုးတုံးသတ်ဖြတ်မှုကျူးလွန်ဖို့ မကြိုးစားရန် နှင့် လူမျိုးတုံးသတ်ဖြတ်မှုတွင် မပါဝင်ကြောင်း သေချာစေရန် မြန်မာနိုင်ငံအား တရားရုံးမှ ညွှန်ကြားချက်ကိုလည်း အထွေထွေအတွင်းရေးမှူးချုပ်က အသိအမှတ်ပြုပါသည်။

ထပ်ဆောင်းပြီး၊ လူမျိုးတုံးသတ်ဖြတ်မှုပဋိညာဉ်၏ အတိုင်းအတာအတွင်း စွပ်စွဲထားသည့် လုပ်ဆောင်မှုများနှင့် ဆက်စပ်သော သက်သေအထောက်အထားများကို ထိန်းသိမ်းထားကြောင်းသေချာစေရန်သာမက ယာယီ အစီအမံများအားလုံးကို အကောင်အထည်ဖော်မှုကို ပုံမှန်အခြေခံဖြင့် အစီရင်ခံရန် တရားရုံး၏အမိန့်ကို အထွေထွေအတွင်းရေးမှူးမှ အသိအမှတ်ပြုပါသည်။

အထွေထွေအတွင်းရေးမှူးချုပ်က အပြည်ပြည်ဆိုင်ရာ ပဋိပက္ခကို ဖြေရှင်းရန် ငြိမ်းချမ်းသည့်နည်းလမ်းများအသုံးပြုရန် အပြင်းအထန် ထောက်ခံပါသည်။ ၎င်းက ပဋိညာဉ်စာတမ်း နှင့် တရားရုံး၏ပြဌာန်းချက်များကို လိုက်နာသည့်အနေဖြင့် တရားရုံး၏ ဆုံးဖြတ်ချက်များမှာ ဥပဒေနှင့်အညီဆောင်ရွက်ခြင်းဖြစ်ကာ မြန်မာနိုင်ငံအနေဖြင့် တရားရုံး၏အမိန့်အတိုင်း လိုက်နာဆောင်ရွက်မည်ဟု ယုံကြည်ကြောင်းလည်း ပြောကြားပါသည်။

တရားရုံး၏ပြဌာန်းချက်များအရ အထွေထွေ အတွင်းရေးမှူးသည် တရားရုံးမှအမိန့်ချမှတ်သော ယာယီအစီအမံများအပေါ် အသိအမှတ်ပြုချက်ကို လုံခြုံရေးကောင်စီသို့ ချက်ချင်းပို့ဆောင်ပေးပါမည်။

လူမျိုးတုံးသတ်ဖြတ်မှုဆိုင်ရာ ရာဇဝတ်မှုကို ကာကွယ်တားဆီးရေးနှင့် အပြစ်ဒဏ်ချမှတ်ရေးဆိုင်ရာ ပဋိညာဉ် ချိုးဖောက်သည်ဟု ဂမ်ဘီယာနိုင်ငံမှ မြန်မာနိုင်ငံအပေါ်စွပ်စွဲထားသည့်အမှုကိစ္စအတွက် ယာယီအစီအမံများ။

တရားရုံး

အောက်ပါ ယာယီ အစီအမံများကို ညွှန်ကြားပါသည် -

(1) တညီတညွတ်တည်း

ပြည်ထောင်စု သမ္မတ မြန်မာနိုင်ငံအနေဖြင့် ၎င်းတို့၏နယ်မြေအတွင်းရှိ ရိုဟင်ဂျာလူမျိုးစုဝင်များနှင့် စပ်လျဉ်းပြီး လူမျိုးတုံးသတ်ဖြတ်ရေးဆိုင်ရာ ရာဇဝတ်မှု ကာကွယ်တားဆီးရေးနှင့် အပြစ်ဒဏ်ချမှတ်ရေး ပဋိညာဉ်အောက်ရှိ ၎င်း၏ တာဝန်ဝတ္တရားအရ ယခု ပဋိညာဏ်၏ အပိုဒ်ခွဲ ၂ ၏ အတိုင်းအတာအတွင်း လုပ်ဆောင်မှုများအားလုံးကို ကာကွယ်ရန် ၎င်း၏ လုပ်ပိုင်ခွင့်အာဏာအတွင်း အစီအမံအားလုံးလုပ်ဆောင်ရမည်။ အထူးသဖြင့် -

- (a) လူမျိုးစုအဖွဲ့ဝင်များကို သတ်ဖြတ်ခြင်း၊
- (b) လူမျိုးစုအဖွဲ့ဝင်များအား ခန္ဓာပိုင်းဆိုင်ရာ နှင့် စိတ်ပိုင်းဆိုင်ရာ ပြင်းထန်သောထိခိုက်မှုများ ဖြစ်ပေါ်စေခြင်း၊
- (c) ၎င်းအား လုံးဝဥယျာဉ် သို့မဟုတ် တစ်စိတ်တစ်ဒေသ ပျက်စီးစေရန် တွက်ချက်ပြီး ဘဝအခြေအနေများ တမင် ဖြစ်ပေါ်စေခြင်း၊ နှင့်
- (d) လူမျိုးစုအတွင်း မျိုးဆက်ပြန့်ပွားခြင်းကိုကာကွယ်ရန် ရည်ရွယ်သည့်အတိုင်းအတာများ တွန်းအားပေးလုပ်ဆောင်ခြင်း။

(2) တညီတညွတ်တည်း

ပြည်ထောင်စု သမ္မတ မြန်မာနိုင်ငံအနေဖြင့် ၎င်းတို့၏နယ်မြေအတွင်း ရိုဟင်ဂျာလူမျိုးစုဝင်များနှင့် စပ်လျဉ်းပြီး ၎င်း၏ စစ်တပ်ကိုသာမက ၎င်းမှ ညွှန်ကြားသည့် သို့မဟုတ် ထောက်ပံ့ကူညီသည့် မည်သည့် ပုံမှန်မဟုတ်သော လက်နက်ကိုင် ယူနစ်များမဆို နှင့် ယင်းအားထိန်းချုပ်၊ ညွှန်ကြား၊ လွှမ်းမိုးရန် တာဝန်ရှိသည့် မည်သည့်အဖွဲ့အစည်းမဆို နှင့် လူပုဂ္ဂိုလ်များမဆို အနေဖြင့် အချက် (၁) တွင် ဖော်ပြထားသော မည်သည့်လုပ်ဆောင်မှုများမဆိုကို မကျူးလွန်ရန် ၊ သို့မဟုတ် လူမျိုးတုံးသတ်ဖြတ်မှုကျူးလွန်ရန် အားပေးအားမြှောက် မပြုရန်၊ လူမျိုးတုံးသတ်ဖြတ်မှုလုပ်ဆောင်ရန် တိုက်ရိုက် နှင့် လူသိရှင်ကြား မနှိုးဆော်ရန်၊ လူမျိုးတုံးသတ်ဖြတ်မှုကျူးလွန်ဖို့ မကြိုးစားရန် သို့မဟုတ် လူမျိုးတုံးသတ်ဖြတ်မှုတွင် မပါဝင်ကြောင်း သေချာအောင်လုပ်ဆောင်ရမည်။

(3) တညီတညွတ်တည်း

ပြည်ထောင်စု သမ္မတ မြန်မာနိုင်ငံအနေဖြင့် ဖျက်ဆီးမှုများကို တားဆီးရန် နှင့် လူမျိုးတုံးသတ်ဖြတ်မှု ကာကွယ်တားဆီးရေးနှင့် အပြစ်ဒဏ်ချမှတ်ရေး ပဋိညာဉ်၏ အပိုဒ်ခွဲ ၂ ၏ အတိုင်းအတာအတွင်း စွပ်စွဲထားသည့် လုပ်ဆောင်မှုများနှင့် ဆက်စပ်သော သက်သေအထောက်အထားများကို ထိန်းသိမ်းထားကြောင်းသေချာစေရန် ထိရောက်သော အစီအမံများပြုလုပ်ရမည်။

(4) တညီတညွတ်တည်း

ပြည်ထောင်စု သမ္မတ မြန်မာနိုင်ငံအနေဖြင့် ယခုအမိန့်အပေါ်ထိရောက်မှုပေးရန် ပြုလုပ်သည့် အစီအမံများအားလုံးကို တရားရုံးမှ အမှုအပေါ်နောက်ဆုံး ဆုံးဖြတ်ချက်ချမှတ် ယခု အမိန့်ချမှတ်သည့်နေ့မှ လေးလအတွင်း နှင့် နောက်ပိုင်းတွင် ခြောက်လတစ်ခါ တရားရုံးသို့ အစီရင်ခံစာ တင်သွင်းရမည်။